


சந்தானகுரவர்

ம்
 ஞ
 க
 டை
 வி
 ம்
 ஞ
 க
 க்
 ன
 வி

வ
 ர
 லா
 ற்
 று
 ச்
 -
 சு
 ரு
 க்
 க
 ம்



வெளியீடு: பாலர் ஞானோதய சபை
 காசிநாயகர் தேவஸ்தானம் - திதல்லிப்பழை

07 - 02 - 1991

கணபதி துணை
திருச்சிற்றம்பலம்

சந்தானகுரவர் வரலாற்றுச் சூருக்கம்

வினாக்களும் — விடைகளும்

ஆக்கம்:

சிவனாி சிவகடாகு - கணேசலிங்கக் குருக்கள்
அவர்கள்


பிரதம சிவாச்சாரியார், காசிவிநாயகர் தேவஸ்தானம்,
தெல்லிப்பழை


வெளியீடு:

பாலர் ஞானேதய சபை
காசிவிநாயகர் தேவஸ்தானம்
தெல்லிப்பழை

07 - 02 - 1991

விலை : 15 ரூபா





சிறுர்களது ஆன்ம விருத்திக்குத் தமது வாழ்நாளே அர்ப்பணித்த
பெருமகன், அந்தணச்செம்மல், விநாயக அடியாள்
பிரம்மஸ்ரீ மு. சிவகடாக்ஷக் குருக்கள்



Blank page with faint bleed-through text from the reverse side.

முகவுரை

நாற்பத்துமூன்று ஆண்டுகளுக்கு மேலாக நமது பாலர் ஞானோதய சபை சைவசமய நெறியை நம் கிராமத்தில் உள்ள சிறுர்களுக்குப் புகட்டி வருகின்றது. இந்தச் சபையில் சைவ சமயத்தைக் கற்ற பல மாணவ—மாணவிகள் இன்று விரிவுரையாளர்களாகவும், ஆசிரியர்களாகவும் திகழ்வதை எடுத்துக் கூறுவது மிகையாகாது. இந்த வகையில் சென்ற சில ஆண்டுகளாகச் சிறுர்களுக்கு ஏற்ற சமய நூல்களை வெளியீடு செய்து வருவதைக் கருத்திற் கொண்ட மூன்றாம் மாணவி ஸ்ரீமதி கலாதேவி பொன்னம்பலம், M.A. (ஆசிரியர் கலாசாலை, கோப்பாய்) அவர்கள், சந்தான குரவர் சரித்திரத்தையும் வெளியிட வேண்டும் என ஆலோசனை நல்கினார். அதன் பிரகாரம் இச்சிறு நூல் வினா—விடைகளுடன் வெளியிடப்படுகின்றது. இச்சிறந்த மாணவியின் கருத்துப்படி சைவசித்தாந்த சாஸ்திரங்களை இயற்றிய சந்தானகுரவர்களைப் பற்றி மாணவர்கள் அறிந்திருத்தல் அவசியமாகின்றது.

இது போன்ற சமய நூல்களை உருவாக்கும் ஆற்றல் எமக்குச் சற்றும் கிடையாது. சமய மாணவர்களுடன் பல ஆண்டு காலம் ஈடுபாடு கொண்டிருந்த காரணத்தாலும் சைவ சமயக் கருத்துக்களை மாணவர்கள் அறிய வேண்டும் என்னும் மன உந்துதலினாலும் இச்சிவகைங்கரியத்தில் ஈடுபடுகின்றோம். சைவசித்தாந்த அறிவு கைவரப் பெற்ற அறிஞர் பெருமக்கள் குற்றம், நீக்கிக் குணம் காண்பார்களாக. இந்நூலுக்கு மிகவும் மனம் உவந்து சாற்றுகள், அணிந்துரை அளித்துதவிய அறிஞர்களுக்கும் இந்நூலை அச்சேற்ற உதவிய அச்சக முதல்வர் திரு. ந. தெய்வேந்திரன் அவர்களுக்கும் விநாயகப் பெருமானது அருளை வேண்டுகின்றேன். இவ் வெளியீட்டிற்கு ஆதரவு நல்கிய அனைவருக்கும் காசி ஐங்கரனின் கருணை கிட்டுவதாக.

07 - 02 - 1991.

சி. கணேசலிங்கக் குருக்கள்

சிவத்தமிழ்ச்செல்வி, தூர்க்காதூரந்தரி, பண்டிதை

செல்வி தங்கம்மா அம்பாக்குட்டி, J. P.

(தலைவர், அருள்மிகு தூர்க்காதேவி தேவஸ்தானம்,
தூர்க்காபுரம், தெல்லிப்பழை.)

அவர்கள் வழங்கிய

அணிந்துரை

சைவ சமயத்தவர்களால் போற்றித் துதிக்கப்படும் மகிமை சமய குரவர்களுக்கும் சந்தான குரவர்களுக்கும் உண்டு. தோத்திரங்களையும் சாத்திரங்களையும் சைவ உலகுக்கு வழங்கியவர்கள் இவர்கள். தமிழிலே கிடைத்த இந்தப் பக்திப்பாசரங்களே திருமுறைகளாகவும் மெய்கண்ட சாத்திரங்களாகவும் போற்றப்படுகின்றன. இவற்றில் மெய்கண்ட சாத்திரங்களில் பதினொரு சாத்திர நூல்களை எமக்குத் தந்தவர்கள் சந்தான குரவர்களே. குருட்பரம்பரையில் வந்தமையால் சந்தானகுரவர்கள் என்று குறிப்பிடப்பட்டனர். இவர்களின் அருட்பணியும் ஞானப்பணியுமே இன்று சைவசித்தாந்தத்தை சைவ உலகு அறிந்து உய்ய வழிகாட்டியது.

இதனை எமது மாணவ சமுதாயம் அறிந்து இலகுவாகப் புரிந்து கொள்வதற்கு ஏற்ற முறையில் இந்நூல் வீணை - விடைகளும் விடயங்களும் கலந்து தொகுக்கப்பட்டுள்

ளது. எளிமையான தமிழ் நடையில் எழுதப்பட்டுள்ளமை யால் அனைவரும் கற்று உணர்ந்துகொள்ள முடியும். ஆண்டு தோறும் பாலர் ஞானோதய சபையின் ஆண்டு விழாவிலே இத்தகைய கைநூல்களை வெளியிட்டு வருபவர் சபையின் தலைவர் சிவஸ்ரீ கணேசலிங்கக் குருக்கள் ஐயா அவர்கள். ஓய்வு நேரங்களிலும் வெள்ளி, ஞாயிறு பாடசாலைகளிலும் மாணவச் சிறுவர் சிறுமியரைப் பயிற்று வித்த பயிற்சியைப் பயன்படுத்தி இந்நூலைத் தந்துள்ளார். குருக்கள் ஐயா அவர்களின் தெய்வீக நோக்கம் மிகவும் பாராட்டுக்குரியது. இத்தகைய பல நூல்களை அவர்கள் மேலும் மேலும் வெளியீடு செய்ய எல்லாம் வல்ல காகி விநாயகன் அருள்புரிய வேண்டுமென்று பிரார்த்திக்கிறேன்.



உ
ஓம்

காசிவிநாயகர் தேசிகர்

கணேசலிங்கக் குருக்கள் அவர்கள்

கைவண்ணம்

சந்தானகுரவர் சரித்திரச் சுருக்கம்

சால்பு சாற்று தமிழ்

வெண்பா

சந்தான சற்குரவர் சைவச்சீர்த் தாதாக்கள்
நந்தான லங்கண்டு நன்னெறியிற்—சந்தான
தேர்கொடி சார்மக்கள் நீணிலத்தில் ஓதிய்ய
ஓர்படியாய்க் கைந்நூலொன் றுண்டு.

உண்டாக்கிப் பாலர்ஞா தேயச் சங்கத்தின்
தொண்டாக்கி நூலாய்த் தொகுத்தனர்—பண்(டு)ஆக்கி
ஓங்குங்கா சிப்பிள்ளை ஓங்காரப் பேரிலிங்கம்
தாங்குகா வற்குருவா சான்.

சான்றோய்ச் சைவத்தின் சால்புநெறி சாற்றி
ஆன்றோர் நூல் நானயந் தாய்ந்துரைத்து - ஈன்றோதக்
கைந்நூல்கள் ஆக்கும் கணேசலிங் கக்குருக்கள்
கைந்நூங்கு தும்பிவாக் கான்.

கானமெழு மேழிசைக் கல்விக்கூ டந்தாபித்
தானமெரு கூட்டி அருங்கலா—தானமருள்
முப்புரி நூலோன் முதல்வர்சீர் சொல்வலம்பு
ரிப்பரி சாம்நூல்பா ரீர்.

நர்பிறப் பாளர் இவர்தந்தை இட்டபணி
சீர்சிறக்கத் தீந்தமிழாற் றெய்வநெறிப்—பேர்சந்தா
நச்சருக்கம் தொன்மரபு நாயன்மார் சாஃபிரத்
நச்சருக்கம் தந்தார் நயந்து.

நயந்தபணி நாலிலத்தில் நற்சமய ஞானம்
பயந்தபரி சென்னப் படிக்கின்—உயர்ந்த
நெறிகூட்டி மாநுடர் நேராக வாழ
அறிவூட்டு மென்றேத்து வாம்.

நம. சிவப்பிரகாசம்
(இறைஔளி வெண்பாப் புலவர்)



சிறப்புரை

“ஆப்தவாக்கியம்” சைவம் சொள்ளும் மிக முக்கியமான பிரமாணங்களுள் ஒன்று. ஆப்தர்கள் மெய்ஞ்ஞானச் செல்வர்கள். அவனருளாலே அவன் தான் வணங்கியவர்கள். அவன் தந்த ஞானத்தை - தமிழை - அவனுக்கே அர்ப்பணமாக்கி

“என்னை நன்றாக இறைவன் படைத்தனன்
தன்னை நன்றாகத் தமிழ் செய்யுமாறே”.

என்ற நிலையில் அவன் பணி செய்து வாழ்ந்தவர்கள் - வழிகாட்டியவர்கள்; அவர்களே குரவர்கள். அத்தகையோர் வாக்குகள் ஆண்டவன் திருவாக்குகள். எனவே போற்றப்படுபவை. மெய்கண்டதேவர் முதலிய சந்தான குரவர்கள் அருளிய சாத்திர நூல்கள் வேத சிவாகம சாரத்தை உள்ளடக்கிய திருமுறைகளின் பிழிவுகள். அவை சாத்திர நூல்களுக்கே உரிய முறையில் தர்க்கரீதியில் சைவ சித்தாந்த உண்மைகளை ஆணித்தரமாக, ஐயந்திரிபற எடுத்தியம்புவன.

தெல்லிப்பழை ஸ்ரீ காசிவிநாயகர் ஆலயம் சைவ நன்மக்கள் செறிந்து வாழும் பகுதியில் அமைந்துள்ள திருவருட்பொலிவு மிகுந்துள்ள தலம். அங்கே அருட்பணியாற்றி வருபவர் சிவஸ்ரீ சி. கணேசலிங்கக் குருக்கள். அவர்கள் தமது தந்தையார் அமரர் சிவஸ்ரீ மு. சிவகடாக்ஷக் குருக்கள் ஸ்தாபித்து வழிநடத்திய பாலர் ஞானோதய சபையை நல்ல சிவப்பணிகள் செய்யும் வகையில் வழி

நடத்துகின்றார்கள். சமய வகுப்புகள், சைவப் பிரசங்கங்கள், பண்ணிசை வகுப்புகள், நூல் வெளியீடுகள் போன்ற நல்ல பணிகளில் சபை ஈடுபட்டு வருவதை சைவ உலகம் நன்கறியும். அவ்வகையில் “சந்தானகுரவர்” என்ற நூல் வெளிவருவது மிகவும் மகிழ்ச்சிக்குரியது. சந்தானகுரவர் ஒவ்வொருவரின் வாழ்க்கை வரலாற்றையும் சுருக்கமாகத் தந்து பின்னர் வினாக்களும் விடைகளும் அமைத்து, சைவ நன்மக்களுக்கு - குறிப்பாக மாணவர்களுக்குச் சைவ சித்தாந்த நூல்களைப் பற்றிய ஓர் அறிமுக நூலாக அமைந்துள்ளது இச்சிறுநூல். சைவ உலகம் இதனை வரவேற்றுப் பயனூறும் என்பதில் ஐயம் இல்லை. சபையினர் சிவாச்சாரியாரின் வழிநடத்தலில் மேலும் இத்தகைய பணிகளில் ஈடுபட விநாயகப் பெருமான் திருவருளை வேண்டுகிறேன்.

ச. விநாயகமூர்த்தி

வர்த்தலைவிளான்,
தெல்லிப்பழை.

போதனாசிரியர்,
யாழ்ப்பாணப் பல்கலைக் கழகம்.



வெளியீட்டுரை

பல்லாண்டு காலமாக (45 வருடங்கள்) நம் சபை சமயக் கல்வியைப் புகட்டி வருகின்றது. அத்துடன் 83-ம் ஆண்டு முதல் சமயசம்பந்தமான நூல்களை வெளியிடும் மகத்தான பணியையும் செய்து வருகின்றது. காசி விநாயகர் தேவஸ்தானக் குருக்கள் ஐயா அவர்கள் சிரூர்களின் நலன் கருதிக் காலத்துக்குக் காலம் ஆக்கஞ் செய்து வரும் நூல்களை வெளியீடு செய்யப்படுகின்றன. சபையின் முன்னாள் மாணவர்கள், இந்நாள் மாணவர்கள், பெற்றோர்கள், அபிமானிகள் ஆகியோர் இந்நூல்களை ஆவலோடு பெற்றுப் படிப்பதன் காரணமாகவே நாம் தொடர்ந்தும் நூல்களை வெளியிட முடிகின்றது. எமது வெளியீட்டு நூல்கள் பல தேக்கமான நிலையில் நம்மிடம் உள்ளன. இவற்றை அயல்கிராமச் சிரூர்களுக்கும் வாங்கிக் கொடுத்து உதவுவீர்களேயானால் சபையின் பணிக்கு ஆதரவு நல்கியவர்கள் ஆவீர்கள்.

இந்நூல்கள் சமயவிடயங்களை இலகுவில் அறிவதற்குத் துணை செய்யும். இதுகாறும் வெளிவந்த நூல்களைக் கற்றுப் பயன் பெற்ற மாணவர் உலகம் மேலும் வெளிவருகின்ற நூல்களையும் கற்று அதன் மூலம் சமய அறிவை விருத்தி செய்ய வேண்டும் என்பது எமது நோக்கமாகும். பல ஆண்டுகள் கற்று அறியவேண்டிய விடயங்களை இந்நூல்கள் மூலம் சில மாதங்களில் அறியமுடிகின்றது.

நமது சந்தானகுரவர் வரலாற்றுச் சுருக்கம் என்னும் இந்நூலுக்கு அணிந்துரை, மதிப்புரை, சிறப்புரை என்பன வற்றை வழங்கிய பெருமக்களை நாம் போற்றாமல் இருக்க முடியாது. இன்றைய காலகட்டத்தில் இவர்களின் பணி மகத்தானது. எமது பாலர் ஞானோதய சபையுடன் பல்

லாண்டு காலமாக இரண்டறக் கலந்து சபையின் வளர்ச்சியில் கண்ணும் கருத்துமாக இருந்து வருகின்றனர் என்பதனை மகிழ்ச்சியுடனும் உரிமையுடனும் கூறி வைக்க விரும்புகின்றோம்.

பண்டிதமணி ஐயா அன்புடன் சூட்டிய, வெண்பாவுக்கு ஒரு இறை ஒளி என்ற புகழ்மாலையைத் தாங்கியவரும், ஆயிரம் பிறை கண்ட பெரியாரும் நாற்பதாண்டுகளுக்கு மேல் “இந்து சாதன” ஏட்டின் கௌரவ ஆசிரியராகப் பணிபுரிபவரும், பல சமய சமூகப் பணிகளில் பங்குபற்றி வருபவரும் பிரபல சட்டநூல் அறிஞரும், எங்கள் சபையின் வளர்ச்சிக்குச் சளைக்காது ஆரம்பகாலம் முதல் இன்றுவரை உழைத்து வருபவருமாகிய திரு. நம. சிவப்பிரகாசம் ஐயா அவர்கள் மனம் உவந்துதவிய சாற்றுகவியானது களிப்பையும் கனிவையும், கருத்தையும் தாங்கி இந்நூலுக்கு ஒளி தந்துள்ளது. ஐயா அவர்களின் பணிமேலும் ஒங்க, ஒங்காரசொருபனை இருகரங்கொண்டு வழுத்துவோமாக.

தமிழ் கூறும் நல்லுலகம் எங்கும் தமக்கென ஓரிடத்தை வகுத்து - அன்னை துர்க்காதேவியின் ஈடிகளையற்ற -- சிறப்பினைப் பெற்ற துர்க்காதூரந்தரி அம்மையார் அவர்கள் எமது சபைக்கென ஒரு பணிமனை 07 - 02 - 73 இல் ஆலயத்தின் மேலேவீதியில் நிர்மாணித்துத் தந்துள்ளார்கள். அது ஒன்றிலிருந்தே சபையின் வளர்ச்சியில் அவர் காட்டும் பங்கு நன்கு விளங்குகின்றது. சபையின் ஆண்டுவிழாக்களிலும் மற்றும் ஆலய உற்சவ காலங்களிலும் பண்டிதை அவர்கள் வருகை தருவதோடு அமையாது மகளிர் இல்லத்துச் சிறுமி களையும் பெண் தொண்டர்களையும் அழைத்து வந்து பஜனாமிர்தம் பொழிவது போற்றத்தக்கது. அம்மையாரின் அன்பான அடக்கமான தலைமையில் அன்னை துர்க்காதேவி தேவஸ்தானம் தூய்மை நிறைந்ததாகவும் மக்கள் பசி தீர்க்கும் அறச்சாலைகள் நிறைந்ததாகவும் மிளிர்வது

நம்மனோடுக்குப் பெருமகிழ்ச்சியைக் கொடுக்கின்றது. நம் சபையானது அன்றோடுக்கு என்றும் கடப்பாடுடையதாகத் திகழ்கின்றது. இந்நூலுக்கு அவர்கள் அணிந்துரை அளித்தமை எம்மால் மறக்கற்பாலதன்று.

வயதில் இளைஞராக இருந்த போதிலும், அறிவிலும், ஆற்றலிலும், ஆசாரத்திலும் பெரியவராகத் திகழ்பவர் நமது மதிப்பிற்குரிய அறிஞர் விநாயகமூர்த்தி அவர்கள். இவர் பாலர் ஞானோதய சபையின் விழாக்களில் பல முறை சொற்பெருக்காற்றி நம்மையெல்லாம் மகிழ்வித்துள்ளார். இப்பெருமகன் நமது வேண்டுகோளின் பிரகாரம் சிறப்புரை நல்கியமைக்கு நாம் என்றென்றும் கடப்பாடுடையோம்.

நமது சபையின் ஆரம்பகர்த்தாக்களுள் ஒருவராக விளங்குகின்றவரும், அமரர் சிவநீ மு. சிவகடாசுபுக் குருக்கு அச்சாணியாக விளங்கியவரும் சபையின் வளர்ச்சியில் ஆர்வம் கொண்டு நமது வெளியீடுகள் வெளிவர உழைக்கின்றவருமாகிய ம. சி. சிதம்பரப்பிள்ளை என்னும் செம்மல் எமது பாராட்டுக்கு உரியவராவார்.

காசித்தாளர்கள் எடுக்க முடியாத இன்றைய காலகட்டத்தில் நம் வேண்டுகோளை ஏற்று மிகுந்த முகமலர்ச்சியுடன் இந்நூலை ஆக்கித் தந்த மஹாத்மா அச்சக முகாமை யாளர் அவர்களுக்கும் மற்றும் அச்சக ஊழியர்கட்கும் எமது அன்பான நன்றியைத் தெரிவித்துக் கொள்ளுகின்றோம்.

மேலும் சபையின் ஆதரவாளர்கள் அபிமானிகள் அனைவருக்கும் காசிவிநாயகன் கருணைபுரிவாராக.

பாலர் ஞானோதய சபை,
காசிவிநாயகர் தேவஸ்தானம்,
தெல்லிப்பழை.

07 - 02 - 1991.

ந. சிவபாலகணேசன்
மதிப்பார்ந்த செயலாளர்

ஓம்

சந்தானகுரவர்

திருச்சிற்றம்பலம்

சைவ சந்தானகுரவர்கள் சைவ சமயத்தின் வழியைக் குருசீட முறையில் விளக்கிக் காட்டுபவர்கள். சந்தானகுரவருக்கு முதல்வராக விளங்குபவர் திருநந்தி தேவராகும். சைவ சமயக் குரவர்களைப் போலவே சந்தானகுரவரும் நால்வராவர். இவர்கள் சமய குரவர் காலத்திற்குப் பிற்பட்டவர்கள். சமய குரவர்கள் செய்தருளிய தேவார - திருவாசகங்களாகிய சிவானுபூதித் திருமுறைகளுக்கு இச்சந்தானகுரவர்கள் செய்த சித்தாந்த சாத்திரங்கள் இலக்கணம் போன்று அமைந்துள்ளன. மெய்கண்டதேவர், அருணந்தி சிவாச்சாரியார், மறைஞானசம்பந்த சிவாச்சாரியார், உமாபதி சிவாச்சாரியார் ஆகிய நால்வரும் சந்தானகுரவர் என அழைக்கப்படுவர். இந்நால்வரும் சிவாகமக் கருத்துக்களைத் தமிழில் திருவருளின் துணைகொண்டு தருக்க முறைக்கு அமைய இயற்றிய பெரியார்கள் ஆவர்.

வினாக்களும் - விடைகளும்

1. சைவ சமயத்தின் வழியைக் குருசீட முறையில் காட்டுபவர்கள் யார்?

சந்தானகுரவர்கள்.

2. சந்தானகுரவருள் முதன்மையானவர் யார்?

திருநந்திதேவர்.

3. இவர்கள் காலம் எத்தகையது?

சமய குரவர் காலத்திற்கு இவர்கள் பிற்பட்டவர்கள்.

4. இவர்கள் செய்த சாத்திரங்கள் எத்தகையவை?

சமய குரவர் செய்த திருமுறைகளுக்கு இவர்கள் செய்த சாத்திரங்கள் இலக்கணம் போன்றவை.

5. சந்தானகுரவர்களின் பெயர்கள் யாவை?

மெய்கண்டதேவர், அருணந்தி சிவாச்சாரியார், மறை ஞானசம்பந்த சிவாச்சாரியார், உமாபதி சிவாச்சாரியார் முதலியோர்.

6. இவர்கள் இயற்றிய சித்தாந்த சாத்திரங்கள் எவை?

1) திருவுந்தியார் 2) திருக்களிற்றுப்படியார்

3) சிவஞானபோதம் 4) சிவஞானசித்தியார்

5) இருபாஇருபஃது 6) உண்மைவிளக்கம்

7) சிவப்பிரகாசம் 8) திருவருட்பயன்

9) வினாவெண்பா 10) போற்றிப்பஃருடை

11) கொடிக்கவி 12) நெஞ்சுவிடுதூது

13) உண்மைநெறிவிளக்கம் 14) சங்கற்பநிராகரணம்

7. சந்தானம் என்பதன் பொருள் யாது?

தொடர்ச்சி என்பது பொருள்.

மெய்கண்டதேவர்

விருத்தாசலம் அல்லது திருமுதுகுன்று என அழைக்கப்படும் சிவஸ்தலத்திற்குச் சமீபத்தில் இருப்பெண்ணாடும் என்னும் சிவஸ்தலம் உண்டு. அத்தலத்திற்குத் திருத்தூங்கானைமாடம் என வேறு பெயரும் உண்டு. அத் திருப்பதியிலே சைவ வேளாளர் மரபிலே அச்சுதகளப்பாளர் என்பவர் ஒருவர் இருந்தார். இவர் பிள்ளைப்பேறு இல்லாமையினால் கவலைகொண்டு திருத்துறையூரை அடைந்து தமது குருவாகிய அருணந்தி சிவாச்சாரியாரை அணுகித் தமது குறையை அவருக்கு முறையிட்டார். அருணந்தி சிவாச்சாரியார் தேவாரத் திருமுறையை அர்ச்சித்து அதன்மீது கயிறு சாத்திப் பார்த்தபோது “பேயடையா பிரிவெய்தும்” என்னும் சம்பந்த சுவாமிகளின் பாடல் புலப்பட்டது. அப்பாடலில் காணப்பட்ட பிரகாரம் திருவெண்காட்டிலுள்ள முக்குளநீரிலே மூழ்குவோருக்குப் பிள்ளைப்பேறும் அவர்கள் விரும்பிய செல்வங்களும் கிடைக்கும் என்ற கருத்துப்படி அருணந்தி சிவாச்சாரியார் தமது சீடராகிய அச்சுதகளப்பாளரைத் திருவெண்காட்டிற்குச் சென்று அங்குள்ள முக்குளநீரில் மூழ்கி அத்தலத்திலே வீற்றிருக்கும் எம்பெருமானையும் பிராட்டியையும் வழிபடுமாறு பணித்தார். குருவினது கட்டளையைச் சிரமேற்கொண்ட அச்சுதகளப்பாளர் மனைவியாரையும் அழைத்துக் கொண்டு திருவெண்காட்டிற்குச் சென்றார். அங்குள்ள முக்குளநீரில் மூழ்கி அத்தலத்திலே வீற்றிருக்கும் எம்பெருமானையும் பிராட்டியையும் வழிபாடு செய்தார். அதன்மேல் பல தானதருமங்களையும் செய்துகொண்டு

ஓராண்டு காலம் அங்கேயே தங்கி வாழ்ந்து வந்தார். அதன்மேல் இவரது சொப்பனத்திலே தோன்றிய திரு வெண்காட்டுப் பெருமான் உனக்கு இப்பிறப்பிலே மகப் பேறு இல்லையே எனக் கூறினார். அச்சதகளப்பாளர் சுவாமி! எவ்வாறாயினும் சம்பந்தப் பெருமானைப் போன்ற ஒரு புதல்வனைத் தந்தருள வேண்டும் என வேண்டுகல் செய்தார். அதற்குத் திருவெண்காட்டுப் பெருமான் உனது விருப்பப் பிரகாரம் ஒரு புதல்வனைப் பெறுவாய் எனத் திருவாய் மலர்ந்தருளினார்.

மேலே கூறப்பட்ட பிரகாரம் அச்சதகளப்பாளருடைய மனைவி கருப்பவதியானார். பத்துத் திங்கள் கழிந்தன. சுப வேளையிலே அக்குழந்தை உதயமானார். குழந்தைக்குப் பெரியோர்கள் சுவேதனப்பெருமாள் என்று பெயர் சூட்டினார்கள். அச்சதகளப்பாளர் திருவெண்காட்டுப் பெருமானிடத்தில் விடைபெற்றுக் கொண்டு தமது மனைவியாரோடும் குழந்தையோடும் மீண்டும் தமது இல்லத்திற்குச் சென்று வாழ்ந்து வந்தார். இரண்டாம் வயதை அடைந்த போது சுவேதனப்பெருமாள் முற்பிறப்பிலே செய்த தவத்தின் பயனாகப் பரிபக்குவ நிலையை அடைந்தார். சனற்குமாரமுனிவரது ஞானப் புதல்வராகிய பரஞ்சோதி முனிவர் அகத்திய முனிவருடைய வாசஸ்தலமாகிய பொதிய மலையை நோக்கிச் செல்லும்போது திருவெண்ணைநல்லூரில் இருக்கும் சுவேதனப் பெருமானைக் கண்டு இறைவன் திருக்குறிப்பின் பிரகாரம் அவருக்கு ஞானோபதேசஞ் செய்து "மெய்கண்டார்" என்னும் நாமத்தையும் இட்டார்.

மெய்கண்டார் பொல்லாப்பிள்ளையாரிடம் சென்று வணங்கி அப்பெருமானுடைய திருவருளினாலே சகல கலைகளையும் உணர்ந்தார். இதன் பயனாகவே "சிவஞான

போதம்” என்னும் நூலை இயற்றியருளினார். இதன் பொருளைப் பரிபக்குவம் வாய்ந்த நாற்பத்தொன்பது மாணவர்களுக்குப் போதித்தருளினார். அந்த மாணவ பரம்பரையினராலேயே நாடெங்கும் சைவசித்தாந்த உண்மைகள் பரவின. இந்தப் பரம்பரையினரே ஆதீனங்கள், திருமடங்கள் முதலியவற்றைத் தோற்றுவித்தனர். முதல் மாணவர் பரம்பரையில் தோன்றிய நமச்சிவாய தேசிகர் தோற்றுவித்த திருமடம் திருவாவடுறை ஆதீனமாகும். ஞானசம்பந்தர் தோற்றுவித்த திருமடம் தருமபுர ஆதீனமாகும். மெய்கண்டாருடைய தந்தையாருக்குக் குருவாக விளங்கியவர் அருணந்தி சிவாச்சாரியார். உண்மைவிளக்கம் செய்தருளிய மனவாசகங்கடந்தவரும் சிற்றம்பல அடிகள் என்னும் பெரியாரும் மெய்கண்டதேவரைத் தமது குருவாகக் கொண்டவர்கள். இவ்வாறு மாணாக்கர் பலருக்குச் சைவசித்தாந்த உண்மைகளைப் போதித்த பின்னர் ஐப்பசி மாதத்துச் சோதி நட்சத்திரத்திலே மெய்கண்டார் இறைவன் திருவடி நீழலை அடைந்தார்.

வினாக்களும் — விடைகளும்

1. திருப்பெண்ணாகடம் என்னும் தலம் எங்கு உள்ளது?

விருத்தாசலம் எனவும் திருமுதுகுன்று எனவும் வழங்கும் சிவத்தலத்திற்குச் சமீபமாக உள்ளது.

2. அத்தலத்தின் மறுபெயரென்ன?

திருத்தாங்கானை மாடம்.

3. அப்பதியிலே இருந்த பெரியாரின் பெயரென்ன?

அச்சுதகலப்பாளர்.

4. அச்சுதகளப்பாளர் தமக்கு ஏற்பட்ட குறையை யாருக்கு முறையிட்டார்?

தமது குலகுருவாகிய திருத்துறையூர் அருணந்தி சிவாச்சாரியாரை அடைந்து அவருக்கு முறையிட்டார்.

5. அப்போது அருணந்தி சிவாச்சாரியார் யாது செய்தார்?

தேவாரத் திருமுறைகளைப் பக்தியோடு அர்ச்சித்து அதிலே கயிறு சாத்திப் பார்த்தார்.

6. தேவாரத் திருவேட்டிலே என்ன திருமுறை காணப்பட்டது?

“பேயடையா பிரிவெய்தும் பிள்ளையிடுள்ள” என்னும் முதலையுடைய பாட்டுக் காணப்பட்டது.

7. அப்போது அருணந்தி சிவாச்சாரியார் அச்சுதகளப்பாளருக்கு இட்ட பணி என்ன?

பாட்டிலே காணப்பட்ட பிரகாரம் திருவெண்காட்டிற்குச் சென்று முக்குளநீரிலே மூழ்கி அங்குள்ள பெருமானையும் பிராட்டியையும் வழிபடுமாறு பணித்தார்.

8. அச்சுதகளப்பாளர் யாது செய்தார்?

குருவினது கட்டளைப் பிரகாரம் திருவெண்காட்டிற்குச் சென்று அங்குள்ள முக்குளநீரில் மூழ்கி இறைவனையும் இறைவியையும் வழிபாடு செய்துகொண்டு ஓராண்டு காலம் அங்கேயே தங்கியிருந்தார்.

9. அதன்மேல் அவர் என்ன செய்தார்?

பல தான தருமங்களையும் செய்துவந்தார்.

10. இதன்மேல் இவரது கனவிலே தோன்றிய இறைவன் யாது கூறினார்?

உனக்கு இப்பிறவியில் மகப்பேறில்லையே எனக் கூறினார்.

11. அதனைக் கேட்ட அச்சுதகளப்பாளர் எவ்வாறு வேண்டினார்?

தேவாரத் திருப்பாட்டை நம்பி இவ்விடம் வந்து தவங்கிடக்கின்றேன். சுவாமீ! சம்பந்தப் பெருமானைப் போன்ற ஒரு புதல்வனைத் தந்தருள வேண்டும் என்று வேண்டினார்.

12. அதற்குச் சுவாமி யாது கூறினார்?

“நீ வேண்டிய பிரகாரம் சம்பந்தனைப் போன்ற ஒரு புதல்வனைப் பெறுவாய்” என்று அருளிச்செய்தார்.

13. அதன்மேல் என்ன நடந்தது?

மீண்டும் அச்சுதகளப்பாளர் அத்தலத்திலேயே தங்கியிருந்து வழிபாடு செய்துவரும் நாளில் அவரது மனைவியார் கருப்பவதியானார்.

14. அச்சுதகளப்பாளருடைய மனைவி கருப்பவதியாகிய காலத்தில் நிகழ்ந்தவற்றைக் கூறுக?

பத்து மாதங்களிலும் செய்யவேண்டிய சடங்குகள் நிகழ்த்தப்பட்டன. பத்தாம் மாதம் சுபவேளையில் குழந்தை அவதாரஞ் செய்தது.

15. குழந்தைக்குப் பெரியோர்கள் என்ன பெயர் சூட்டினார்கள்?

“சுவேதனப்பெருமாள்” என்னும் நாமத்தைச் சூட்டினார்கள்.

16. அதன் பிறகு நிகழ்ந்தது என்ன?

அச்சுதகளப்பாளர் மனைவியோடும் குழந்தையோடும் திருப்பெண்ணைக்கடத்திற்கு வந்து தமது இல்லத்திலே தங்கியிருந்தார்.

17. சுவேதனப்பெருமாள் எத்தனையாம் வயதிலே பரிபக்குவ நிலையை அடைந்தார்?

முற்பிறப்பிலே ஈட்டி வைத்திருந்த ஞான முதிர்ச்சியினாலே இரண்டாம் வயதிலே பரிபக்குவ நிலையை அடைந்தார்.

18. சுவேதனப்பெருமாளுக்கு ஞானோபதேசஞ் செய்தது யார்? எவ்வாறு செய்தார்?

சத்திய ஞானதர்சிகளிடம் உபதேசம் பெற்ற பரஞ்சோதி முனிவர் என்பவர் அகத்தியருடைய வாசத்தலமாகிய பொதிய மலையை நோக்கிச் செல்லும்போது இறைவனுடைய திருவுள்ளக் குறிப்பை உணர்ந்து சுவேதனப்பெருமாளுக்கு ஞானோபதேசஞ் செய்து “மெய்கண்டார்” என்னும் பெயரையும் சூட்டிச் சென்றார்.

19. மெய்கண்டார் யாருடைய அருளினாலே சகல ஜீவகளையும் அறிந்தார்?

பொல்லாப்பிள்ளையாரை வணங்கி அவருடைய அரு
ளினாலே சகல கலைகளையும் அறிந்தார்.

20. இதன் பயனாக இவர் இயற்றிய சித்தாந்த சாத்திரம்
யாது?

சிவஞானபோதம்.

21. அந்தச் சிவஞானபோதத்தை எத்தனை மாணவர்
களுக்கு உபதேசித்தார்?

நாற்பத்தொன்பது மாணவர்களுக்கு உபதேசித்தார்.

22. அந்த நாற்பத்தொன்பது மாணவர் பரம்பரையிலே
தோன்றியவர்கள் யார்?

நமச்சிவாயதேசிகர், ஞானசம்பந்ததேசிகர்.

23. மெய்கண்டதேவருடைய சீடர்கள் யாவர்?

மனவாசகங்கடந்தாரும், சிற்றம்பலஅடிகள் முதலாயி
னோரும். நமச்சிவாய தேசிகர் நாட்டியது திருவாவடு
துறை ஆதீனமாகும். ஞானசம்பந்த தேசிகர் நாட்டியது
தருமபுர ஆதீனமாகும்.

24. இவர் எப்போது சமாதிநிலை எய்தினார்?

ஐப்பசி மாதத்துச் சோதி நட்சத்திரத்திலே சமாதி
நிலை எய்தினார்.

அருணந்தி சிவாச்சாரியார்

இவர் மெய்கண்டதேவருடைய முதன் மாணாக்கர், இப்பெரியார் நடுநாட்டிலே திருத்துறையூரிலே வாழ்ந்தவர். ஆதிசைவப் பிராமண வருணத்திலே உதித்தவர். சகல கலைகளையும் கற்றுத் தேர்ந்தவர். இதனால் இவருக்கு 'சகலாகமபண்டிதர்' என்னும் காரணப் பெயரும் உண்டு. தேவார திருவாசகங்களைப் பக்தியோடு ஒதும் திறமை பெற்றவர். மேலும் தம்மை வந்தடைந்த பரிபக்குவம் வாய்ந்த மாணவர்களுக்குச் சைவதெறியைப் போதித்துச் சைவத்தை நிலைநாட்டினார் என்று கூறப்படுகின்றது.

அருணந்தி சிவாச்சாரியார் சரியை, கிரியை, யோகங்களிலே சிறந்து விளங்கினார். அவ்வமயம் மெய்கண்டார் தமது சீடர்களுக்கு ஞான நூல்களைக் கற்பிக்கின்றார் என்பதை அறிந்தார். உடனே அவ்விடம் செல்லுமாறு சில மாணவர்களை அனுப்பினார். தாமும் தமது விருதுகளோடும் பரிவாரங்களோடும் அங்கே சென்றார். திருவெண்ணைநல்லூரில் வாழும் மக்கள் இவரை வரவேற்று உபசரித்தார்கள். ஆனால் மெய்கண்டதேவர் மட்டும் வரவேற்காது வாளாவிருந்தார். அதனைக் கண்ட சிவாச்சாரியார் மெய்கண்டதேவருடைய முன்னிலையிற் சென்று அவர் மாணவர்களுக்கு ஆணவமலத்தைப்பற்றி விளக்குவதைக் கேட்டுச் சினங்கொண்டு அவரைப் பார்த்து ஆணவமாவது யாது? என்று கேட்டார். மெய்கண்டதேவர் புன்னகை செய்து நீர் நிற்கின்ற உந்த நிலையே ஆணவத்தின் நிலை என்று கூட்டிக்காட்டினார்.

அருணந்தி சிவாச்சாரியார் அதுகாறும் பதிந்திருந்த மலவிருள் அகலப் பெற்றவராய் உண்மையை உணர்ந்து மெய்கண்டாருடைய பாதங்களில் வீழ்ந்து தமக்கு ஞானோபதேசஞ் செய்யவேண்டும் என்று வேண்டினார். இவரது பக்குவநிலையை உணர்ந்த மெய்கண்டார் இவருக்கு ஞானபோதப் பொருளை உபதேசித்தார். அத்துடன் தம் முடைய நாற்பத்தொன்பது மாணவருள் தலையாய மாணவராக இருக்கும்வண்ணம் அநுக்கிரகம் செய்தருளினார். அருணந்தி சிவாச்சாரியார் செய்த நூல்கள் சிவஞான சித்தியார், இருபாவிருபஃது என்னும் இரண்டுமாம். இவர்தாம் இயற்றிய சித்தியாரில் “மெய்கண்டானால் சென்னியிற் கொண்டு சைவத்திறத்தினைத் தெரிக்கலுற்றும்” என வாழ்த்தியுள்ளார். இறுதியில் அருணந்தி சிவாச்சாரியார் தமது மாணாக்கருள் உத்தமராகிய மறைஞான சம்பந்தருக்கு ஞானோபதேசஞ் செய்து நிட்டை கூடி இறைவனடி சேர்ந்தார். இவரது குருபூசைத் தினம் புரட்டாதி மாதப் பூர நட்சத்திரமாகும்.

வினாக்களும் — விடைகளும்

1. அருணந்தி சிவாச்சாரியார் யாருடைய மாணாக்கர்? மெய்கண்டதேவருடைய முதன் மாணாக்கர்.
2. இப்பெரியார் எவ்விடத்திலே வாழ்ந்தார்? நடுநாட்டிலே திருத்துறையூரிலே வாழ்ந்தார்.
3. சிவாச்சாரியார் சிவாகமங்களை ஐயந்திரிபறக் கற்றுத் தேர்ந்ததினால் இவருக்குச் சூட்டப்பட்ட பெயரென்ன?

சகலாகமபண்டிதர்

4. இவர் எவ்வாறு சைவநெறியை நிலைநாட்டினார்?

பக்குவம் வாய்ந்த பல மாணவர்களுக்கு ஞானநூல்களைப் போதித்துச் சைவநெறியை நிலைநாட்டினார்.

5. அருணந்தி சிவாச்சாரியார் இவ்வாறு நிலைநாட்டுங்கால் எதனைக் கேள்வியுற்றார்?

தமது மாணாக்கராகிய அச்சுதகளப்பாளரின் புதல்வராகிய மெய்கண்டார் ஞானநூல்களைக் கற்பிக்கின்றார் என்பதைக் கேள்வியுற்றார்.

6. அவ்வாறு கேள்வியுற்றதும் யாது செய்தார்?

தமது பரிவாரங்களோடும் புறப்பட்டுச் சென்று மெய்கண்டாருடைய இடத்தை அடைந்தார்.

7. சிவாச்சாரியாரின் வருகையை அறிந்து வரவேற்றது யார்?

திருவெண்ணைநல்லூரில் வாழும் சைவமக்கள்.

8. இவரை வரவேற்காது இருந்தது யார்?

மெய்கண்டதேவர்.

9. இதனைக் கண்ணுற்ற அருணந்தி சிவாச்சாரியார் என்ன செய்தார்?

மெய்கண்டார் ஞானநூல்களைப் போதித்துக்கொண்டிருக்கும் சமயம் அவரது முன்னிலையிற் சென்று ஆணவமலமாவது யாது? என்று அதட்டிக் கேட்டார்.

10. இதற்கு மெய்கண்டதேவர் என்ன கூறினார்?

புன்னகை தோன்றிய முகத்துடன் அருணந்தி சிவாச்சாரியாரைப் பார்த்துத் தம் வி ர ல ல் அவரைச் சுட்டிக் காட்டி “நீர் நிற்கின்ற நிலைதான் ஆணவத்தின் நிலை” என்று கூறினார்.

11. அதன்மேல் அருணந்தி சிவாச்சாரியார் யாது செய்தார்?

உண்மையை உணர்ந்தவராய் மெய்கண்டாரை வணங்கித் தமக்கு ஞானோபதேசஞ் செய்தருளுமாறு வேண்டினார்.

12. மெய்கண்டதேவர் யாது செய்தார்?

இவரின் பரிபக்குவ நிலையை உணர்ந்து சிவஞானப் பொருளை உபதேசித்துத் தம்முடைய மாணவருள் முதன் மாணவராக அமர்த்திக்கொண்டார்.

13. இவர் இயற்றிய நூல்கள் யாவை?

சிவஞானசித்தியார், இருபாவிருபஃது என்னும் இரண்டு மாம்.

14. அருணந்தி சிவாச்சாரியார் இறுதியாக யாது செய்தார்?

சிலகாலஞ் சென்றபின் மறைஞானசம்பந்தருக்கு ஞானோபதேசஞ் செய்து பின் நிட்டைகூடி இறைவனடி சேர்ந்தார்.

15. இவரது குருபூசைத் தினம் எப்போது?

புரட்டாதி மாதத்துப் பூர நட்சத்திரமாகும்.

மறைஞானசம்பந்த சிவாச்சாரியார்

மறைஞானசம்பந்த சிவாச்சாரியார் “திருப்பெண்ணைகடம்” என்னும் ஊரிலே பிராமண குலத்திலே தோன்றியவர். பரராச முனிவர் கோத்திரத்திலே பிறந்தவர். வேதசிவாகமங்களை ஐயந்திரிபறக் கற்று உணர்ந்தவர். அருணந்தி சிவாச்சாரியாரிடம் ஞானோபதேசம் பெற்றவர். திருக்காளாஞ்சேரியை அடைந்து அங்கே சிலகாலம் மௌனவிரதம் பூண்டிருந்தவர். உமாபதி சிவாச்சாரியாருக்கு ஞானோபதேசம் செய்த குருமூர்த்திகளும் இவரே யாகும். இவர் பல மாணவர்களுக்கு ஞான நூல்களைப் போதித்துள்ளார். இவர் நூல்கள் இயற்றவில்லை. திருக்காளாஞ்சேரி என்ற தலத்திலே இருந்து நடராஜப்பெருமானைத் தியானஞ்செய்து அவரது திருவடிகளை அடைந்தார். இவரது குருபூசைத் தினம் ஆவணி மாதத்து உத்திர நட்சத்திரமாகும்.

வினாக்களும் — விடைகளும்

1. மறைஞானசம்பந்தர் எங்கே தோன்றினார்?

திருப்பெண்ணைகடம் என்னும் தலத்திலே பிராமண குலத்திலே தோன்றினார்.

2. இவர் யாரிடம் ஞானோபதேசம் பெற்றார்?

அருணந்தி சிவாச்சாரியாரிடம் ஞானோபதேசம் பெற்றார்.

3. மறைஞானசம்பந்தர் எங்கே மௌன விரதம் பூண்டிருந்தார்?

சிதம்பரத்தைச் சார்ந்த திருக்காளாஞ்சேரியை அடைந்து அங்கே சிலகாலம் மௌன விரதம் பூண்டிருந்தார்.

4. இவர் நூல்கள் ஏதாவது செய்தாரா?

அவ்வாறு செய்ததாகத் தெரியவில்லை எனக் கூறப்பட்டுள்ளது.

5. இவர் முத்தியடைந்த தினம் எது?

ஆவணி மாதத்து உத்தர நட்சத்திரமாகும்.

உமாபதி சிவாச்சாரியார்

உமாபதி சிவாச்சாரியார் தில்லைவாழ் அந்தணர் மரபைச் சேர்ந்தவர். சிதம்பரத்தைச் சார்ந்த கொற்றவன் குடியிலே வசித்த காரணத்தால் “கொற்றவன் குடி” எனவும் அழைக்கப்பட்டார். வேதசிவாகமங்களை ஐயந்திரிபறக் கற்றுத் தேர்ந்தவர். தமிழில் நிறைந்த புலமை மிக்கவர். சிவபக்தி, அடியார்பக்திகளில் மேம்பட்டவர். இவர் ஒரு தினம் நடராஜப்பெருமானைப் பூசித்துவிட்டுத் திரும்பும்போது தீவர்த்தி, சிவிகை முதலிய விருதுகளோடு சென்றார். இதனைக் கண்ணுற்ற திருப்பெண்ணாகடம் மறைஞானசம்பந்த சுவாமிகள் ‘பட்ட கட்டையிற் பகற் தருடன் போகின்றான்’ எனக் கூறினர். இதனைக் கேட்ட சிவாச்சாரியார் உடனே சிவிகையை விட்டிறங்கி மறைஞானசம்பந்தரை வணங்கி அவர்காட்டிய வழியைப் பின்பற்றுவாராயினர். ஒரு முறை மறைஞானசம்பந்தர் புடவை நெய்ப்பவர் இல்லத்திற்குச் சென்று அங்கே கூழ் வாங்கி உண்டார். அவ்வாறு அவர் உண்ணும்போது அவரது கைவழியே ஒழுகிய சேடத்தை உமாபதி சிவாச்சாரியார் உண்டார். இவர் செய்தருளிய அற்புதங்கள் மூன்றாகும். அவையாவன:-

1. (அ) அடியார்க் கெளியன் சிற்றம்பலவன் கொற்றங்குடியார்க் கெழுதிய கைச் சீட்டுப் - படியின்மிசைப் பெற்றான் சாம்பானுக்குப் பேதமறத் தீக்கை செய்து முத்திகொடுக்கு முறை என்னும் திருமுகப்படி சிவபக்த சிரோன்மணியாகிய பெற்றான் சாம்பானுக்குச் சபாநாயகரது அருளைவேண்டி முத்திகொடுத்தமை.

(ஆ) பெற்றான் சாம்பானுடைய மனைவியும் அரசன் முதலாயினோரும் காணும்படி பக்குவநிலை அடைந்த முள்ளிச் செடிக்கு முத்திகொடுத்தமை.

2. கொடிக்கவி என்னும் பிரபந்தம் பாடிச் சிதம்பரத் திலே மார்கழித் திரு விழா விலே ஏழுது நின்ற கொடியை ஏறச்செய்தமை.

3. இவர் இயற்றிய கோயிற்புராணம் அரங்கேற்றம் பெறாது பேடகத்தினுள் இருந்தபோது சபாநாயகர் தில்லைவாழ் அந்தணர்களுக்குத் தாம் உமாபதியார் பேடகத்தினுள் என்று அறிவித்து அரங்கேற்றம் பெறச் செய்தமை.

இவர் இயற்றிய நூல்கள் சித்தாந்த அட்டகம் என்று வழங்கப்படும் எட்டு நூல்களாகும். இவரால் இயற்றப்பட்ட பிற நூல்கள் கோயிற்புராணம், திருத்தொண்டர் புராண சாரம், சேக்கிழார் புராணம், திருமுறைகண்ட புராணம், திருப்பதிகக்கோவை, பௌடகரம், வடமொழி வியாக்கியானம் முதலாயின.

சிவாச்சாரிய சுவாமிகள் இற்றைக்கு அறுநூறு ஆண்டுகளுக்குமுன் வாழ்ந்தவர் என்பதைச் சங்கற்பநிராகரணம் என்னும் நூல்மூலம் அறிய முடிகின்றது. திருவாவடுதுறை ஆதினத்தை ஸ்தாபித்த நமச்சிவாயதேசிகர் முதலாயினோர் இவரது மாணக்கராகும். இவரது கோயில் கொற்றவன்குடியிலே உள்ளது.

வினாக்களும் — விடைகளும்

1. உமாபதிசிவம் எந்த மரபைச் சேர்ந்தவர்?

தில்லைவாழ் அந்தணர் மரபைச் சேர்ந்தவர்.

2. இவர் கொற்றவன்குடி முதலியார் என ஏன் அழைக்கப்பட்டார்?

சிதம்பரத்தைச் சேர்ந்த கொற்றவன்குடியிலே வசித்தமையால் இவ்வாறு அழைக்கப்பட்டார்.

3. உமாபதி சிவாச்சாரியார் நடராஜப் பெருமானைப் பூசித்துவிட்டு எவ்வாறு வந்தார்?

சிவிகை, தீவர்த்தி முதலிய விருதுகளோடு வந்தார்.

4. இதனைக் கண்ட மறைஞானசம்பந்த சுவாமிகள் என்ன கூறினார்?

“பட்ட கட்டையிற் பகற்குருடன் போகின்றான்” என்று கூறினார்.

5. இதனைக் கேட்ட உமாபதி சிவாச்சாரியார் என்ன செய்தார்?

சிவிகையினின்றும் இறங்கி அவர்வழி ஒழுகுவாராயினர்.

6. மறைஞானசம்பந்தர் செய்த செயல் என்ன?

புடவை நெய்ப்பவர் இடத்தில் கூழ் வாங்கி உண்டார்.

7. உமாபதி சிவாச்சாரியார் செய்த செயல் யாது?
மறைஞானசம்பந்தர் கூழ் உண்ணும்போது அவர் கை
வழியே ஒழுகிய சேடத்தை உட்கொண்டார்.

8. இவர் செய்த மூன்று அற்புதங்கள் யாவை?
(அ) பெற்றான் சாம்பானுக்கு முத்தி கொடுத்தமை.
(ஆ) முள்ளிச் செடிக்கு முத்திகொடுத்தமை.
(இ) சிதம்பரத்திலே ஏழுது நின்ற கொடியை ஏறச்
செய்தமை.

9. இவர் இயற்றிய நூல்களை எவ்வாறு அழைப்பர்?
"சித்தாந்த அட்டகம்" என அழைப்பர்.

10. அவையாவன யாவை?

- | | |
|----------------------|---------------------|
| 1. சிவப்பிரகாசம் | 2. திருவருட்பயன் |
| 3. வினாவெண்பா | 4. போற்றிப்பஃரோடை |
| 5. கொடிக்கணி | 6. நெஞ்சுவிடுதூது |
| 7. உண்மைநெறிவிளக்கம் | 8. சங்கற்பநிராகரணம் |

11. சுவாமிகள் வாழ்ந்த காலம் எதுவாகலாம்?

சங்கற்பநிராகரணம் என்னும் நூல்மூலம் இற்றைக்கு
600 ஆண்டுகளுக்கு முன்னர் வாழ்ந்தார் என்பதை
அறியமுடிகின்றது.

12. இவரது மாணாக்கர் யாவர்?

திருவாவடுதுறை ஆதீனத்தைத் தாபித்த நமச்சிவாய
தேசிகர் முதலாயினார்.

13. சுவாமிகளின் கோயில் எங்குள்ளது?

கொற்றவன்குடியில் உள்ளது.

திருச்சிற்றம்பலம்

30-12-1970 இல் தினகரன் பத்திரிகையில்
வெளிவந்த கட்டுரை

பிரம்மஸ்ரீ மு. சிவகடாசுபக் குருக்கள்

ம. சி. சிதம்பரப்பிள்ளை

தெல்லிப்பழை

தெல்லிப்பழை காசி விநாயகர் ஆலய பிரதம குருக்களும், பேராசிரியராகக் கடமையாற்றி இளைப்பாறிய வரும், “தெல்லிப்பழை பாலர் ஞானோதய சபையின்” ஸ்தாபகரும் தலைவருமான பிரம்மஸ்ரீ முத்துக்குமார சுவாமிக் குருக்கள் சிவகடாசுபக் குருக்கள் சென்ற 15-12-70 அன்று அரனடி சேர்ந்தனர்.

குருக்கள் ஐயாவின் மறைவினால் சைவ மக்கள் பிரதானமாகத் தெல்லிப்பழையில் உள்ள அத்தனை குடும்பங்களும் துயரக் கடலினுள் ஆழ்ந்துள்ளார்கள். சென்ற இருபத்தைந்து வருடங்களுக்கு மேலாக, குருக்கள் ஐயா அவர்கள் தன்னந்தனிமையாக, ஒருசில சைவ சமயத் தொண்டர்களுடைய அயரா ஒத்துழைப்புடன், அளப்பரிய சிவ தொண்டுகளைச் செய்துவந்துள்ளார்.

“பாலர் ஞானோதய சபை” ஒன்றினை ஸ்தாபித்து, சின்னஞ்சிறு குழந்தைகளைக் கூட்டுவித்து, ஸ்ரீலக்ஷ்மி ஆறு முகநாவலர் பெருமான் அருளிய சைவ வினா விடைகள், சைவபோதம் முதலாம் நூல்களை ஐயந்திரிபறக் கற்பித்தும், தேவாரத்தைப் பண்ணுடன் ஒதுவித்தும், குருபூசைகளைக் கொண்டாடியும், வருடாவருடம் சமயபாடங்களில் சோதனை வைப்பித்தும், சித்தியடைந்த பிள்ளைகளுக்குத் தகுந்த பரிசில்கள் வழங்கியும், சித்தியடையாத பிள்ளைகளை ஊக்குவிப்பதற்காக அவர்களுக்கும் ஆறுதற் பரிசுகள் வழங்கியும், சைவப் பெருமக்களை, ‘பாலர் ஞானோதய

சபைக்கு வருவித்துச் சைவப் பிரசங்கங்கள் செய்வித்தும், இன்றோரன்ன நற்பணிகளில், தண்ணை அர்ப்பணித்தும் வருவாராயினர்.

எல்லையற்ற கடவுள் பக்தி

குருக்கள் ஐயாவின் கடவுள் பக்தி எல்லைகடந்தது. விபூதியின் சிறப்பைப் பற்றியும், விநாயகப் பெருமானின் கருணையைப் பற்றியும் ஐயா அவர்கள் தனது கணீர் என்ற பக்திக் குரலில் தேவாரங்கள் மூலம் எடுத்து விளக்கும் போது கேட்பவர்கள் மெய்மறந்துவிடுவார்கள். பிள்ளைகளுக்குத் தேவாரம் சொல்லித்தரும் நேரங்களில் பெற்றோர்களாகிய நாங்கள் சிலசமயம் கேட்டுக்கொண்டிருப்போம்! என்ன ஆனந்தம்! அற்புதமாக, பதம் பதமாகப் பிரித்து, தாளத்துக்கு அமைய உச்சரிப்புக்கள் எல்லாம் விளங்கப்பாடும்போது, பிள்ளைகளைப் பெற்றவர்கள் உள்ளம் எல்லாம் பூரிக்கும்!

பல வருடங்களாகப் பழுதடைத்த காசி விநாயகர் ஆலயத்தைப் புதுப்பிக்க வேண்டும்! கொடியேற்று விழாவைக் கண்ணூரக் காணவேண்டும்! என்று கொடிய தவம் இயற்றிய வண்ணம் இருந்தார். விநாயகப்பெருமானின் திருவருளால் தெல்லிப்பழையில் வாழும் செல்வம் படைத்த சைவச் சீமான்கள் பலர் ஐயா அவர்களின் அன்புக் கட்டளைக்கிணங்கி, மேற்படி விநாயகர் ஆலயத்தைப் புனருத்தாரணம் செய்ய முன்வந்து, காசி விநாயகர் ஆலயம் காசினியில் கண்கவர் காட்சி கொடுக்கப்போகின்ற காலத்தில், காலகாலன், நாம் எல்லாம் கண்கலங்கிக் கதறி அலற, எங்கள் குருக்கள் ஐயாவை எம்மிடமிருந்து பிரித்து விட்டான்!

ஐயா அவர்களுடைய வாரிசாக வந்த அவர்தம் அருமை மகன் பிரம்மஸ்ரீ சி. கணேசலிங்க ஐயர், தந்தை வழிநின்று தந்தை வீட்டுச் சென்ற மலையன்ன கடமைகளைச் செய்ய எல்லாம் வல்ல இறைவனை வணங்குவோமாக!

சாந்தி!

சாந்தி!

சாந்தி!

திருக்குறள் - அதிகாரம் 11-இல்லற இயல்

செய்ந்நன்றி அறிதல்

101. செய்யாமல் செய்த உதவிக்கு வையகமும்
வானகமும் ஆற்றல் அரிது.
102. காலத்தி னால்செய்த நன்றி சிறிதெனினும்
நூலத்தின் மாணப் பெரிது.
103. பயன்தூக்கார் செய்த உதவி நயன்தூக்கின்
நன்மை கடலிற் பெரிது.
104. தினைத்துணை நன்றி செயினும் பனைத்துணையாக்
கொள்வர் பயன்தெரி வார்.
105. உதவி வரைத்தன்று உதவி உதவி
செய்ப்பட்டார் சால்பின் வரைத்து.
106. மறவற்க மாசற்றார் கேண்மை துறவற்க
துன்பத்துள் துப்பாயார் நட்பு.
107. எழுமை எழுபிறப்பும் உள்ளுவர் தங்கண்
விழுமம் துடைத்தவர் நட்பு.
108. நன்றி மறப்பது நன்றன்று நன்றல்லது
அன்றே மறப்பது நன்று.
109. கொன்றன்ன இன்றா செயினும் அவர்செய்த
ஒன்றுநன்று உள்ளக் கெடும்.
110. எந்நன்றி கொன்றார்க்கும் உய்வுண்டாம் உய்வில்லை
செய்ந்நன்றி கொன்ற மகற்கு.

★ அதிகாரம் 1-10-12ம் வெளியீட்டில் உண்டு.



மஹாத்மா அச்சகம், ஏழாலை.